



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം

DATE: 02.12.2025

TIME : 07.25 PM

പ്രധാന

1. ശീതകാല സമ്മേളനത്തിന്റെ രണ്ടാം ദിനവും പാർലമെന്റ് പ്രക്ഷുബ്ധം, ഇരു സഭകളും ഇന്നത്തേക്ക് പിരിഞ്ഞു, തിരഞ്ഞെടുപ്പ് പരിഷ്കാരങ്ങളെക്കുറിച്ച് ലോക്സഭ ഈ മാസം 9ന് ചർച്ച ചെയ്യും.

On the second day of the winter session, Parliament remained turbulent; both Houses were adjourned for the day. The Lok Sabha will discuss electoral reforms on the 9th of this month.

2. നാവിക സേന ദിനാഘോഷങ്ങളിൽ പങ്കെടുക്കാൻ രാഷ്ട്രപതി ദ്രൗപതി മുർമു നാളെ തിരുവനന്തപുരത്തേക്കും, ദിനാഘോഷത്തിന്റെ മുന്നൊരുക്കങ്ങൾ ശംഖുമുഖത്ത് പൂർത്തിയായി.

President Droupadi Murmu will arrive in Thiruvananthapuram tomorrow to attend the Navy Day celebrations; preparations for the event have been completed at Shanghumukham.

3. കേരളത്തിൽ എസ്ഐആർ നടപടികൾ തുടരാമെന്ന് സുപ്രീംകോടതി. സമയപരിധി നീട്ടണമെന്ന ആവശ്യത്തിൽ തിരഞ്ഞെടുപ്പ് കമ്മീഷൻ രണ്ട്

ദിവസത്തിനകം തീരുമാനമെടുക്കണമെന്നും നിർദ്ദേശം.

The Supreme Court has allowed SIR proceedings to continue in Kerala. The Election Commission has been instructed to take a decision within two days on the request to extend the time limit.

4. കാശി തമിഴ് സംഗമത്തിന്റെ നാലാം പതിപ്പിന് വാരാണസിയിൽ തുടക്കമായി, ആശംസകൾ നേർന്ന് പ്രധാനമന്ത്രി നരേന്ദ്രമോദി.

The fourth edition of the Kashi Tamil Sangamam has begun in Varanasi; Prime Minister Narendra Modi extended his greetings.

5. ബ്രഹ്മോസ് എയ്റോസ്പേസിയായി തിരുവനന്തപുരത്തെ തുറന്ന ജയിലിന്റെ സ്ഥലം അനുവദിക്കാൻ കേരള സർക്കാരിന് സുപ്രീം കോടതിയുടെ അനുമതി.

Supreme Court Allows Kerala Govt to Allot Thiruvananthapuram Open Prisons' Land For BrahMos Aerospace.

6. ഇന്ത്യ - ദക്ഷിണാഫ്രിക്ക ഏകദിന ക്രിക്കറ്റ് പരമ്പരയിലെ രണ്ടാം മത്സരം നാളെ റായ്പൂരിൽ.

The second match of the India-South Africa ODI cricket series will be held tomorrow in Raipur.



EVE-LS-ADJOURN/RIJIJU-BRIEFING (INTRO)

ശീതകാലസമ്മേളനത്തിന്റെ രണ്ടാം ദിവസവും പ്രക്ഷുബ്ധമായി പാർലമെന്റ്. തീവ്ര വോട്ടർ പട്ടിക പരിഷ്കരണം ഉൾപ്പെടെയുള്ള വിഷയങ്ങൾ ഉയർത്തിയാണ് ഇരുസഭകളിലും പ്രതിപക്ഷം പ്രതിഷേധിച്ചത്. വന്ദേമാതരത്തിന്റെ 150-ാം

വാർഷികത്തെക്കുറിച്ച് ഈ മാസം 8നും, തിരഞ്ഞെടുപ്പ് പരിഷ്കാരങ്ങളെ കുറിച്ച് 9നും ലോക്സഭ ചർച്ച ചെയ്യുമെന്ന് കേന്ദ്ര പാർലമെന്ററി കാര്യ മന്ത്രി കിരൺ റിജിജു അറിയിച്ചു.

വിശദാംശങ്ങളിലേക്ക്

(വോയ്സ്)

പ്രതിപക്ഷ പ്രതിഷേധത്തെ തുടർന്ന് ലോക്സഭയിൽ രണ്ടു തവണയും, രാജ്യസഭയിൽ ഒരു തവണയും നടപടികൾ നിർത്തിവെച്ചതിന് ശേഷം ഇരു സഭകളും ഇന്നത്തെക്ക് പിരിയുകയായിരുന്നു. രാവിലെ സഭാ സമ്മേളനം ആരംഭിച്ചപ്പോൾ തന്നെ കോൺഗ്രസ്, ഡിഎംകെ, തൃണമൂൽ ഉൾപ്പെടെയുള്ള പ്രതിപക്ഷ പാർട്ടികൾ പ്രതിഷേധം ആരംഭിച്ചു. എസ്.ഐ.ആർ അടക്കമുള്ള വിഷയങ്ങളിൽ അടിയന്തര ചർച്ച ആവശ്യപ്പെട്ടായിരുന്നു പ്രതിഷേധം. ലോക്സഭാ നടപടികൾ 12 മണി വരെ നിർത്തിവെച്ച ശേഷം പുനരാലോചിക്കലും പ്രതിഷേധം തുടർന്നതിനാൽ രണ്ട് മണി വരെ നിർത്തി വയ്ക്കുകയായിരുന്നു. രാജ്യസഭയിലും സമാന സംഭവങ്ങളാണ് അരങ്ങേറിയത്. പ്രതിഷേധത്തെ തുടർന്ന് ഉച്ചക്ക് 2 മണി വരെ നിർത്തി വെച്ച ശേഷം ചേർന്ന രാജ്യസഭയിൽ എസ് ഐ ആർ വിഷയത്തിൽ ഉടൻ ചർച്ച വേണമെന്ന് രാജ്യസഭാ പ്രതിപക്ഷ നേതാവ് മല്ലികാർജുൻ ഖാർഗെ ആവശ്യപ്പെട്ടു. ഇന്ന് പാർലമെന്റിലെത്തിയ ജോർജിയയിൽ നിന്നുള്ള പാർലമെന്ററി പ്രതിനിധി സംഘത്തെ ഇരു സഭകളും സ്വീകരിച്ചു.



PREZ NAVY

നാവിക സേന ദിനാഘോഷങ്ങളിൽ പങ്കെടുക്കാവുന്ന രാഷ്ട്രപതി ഭൗപതി മുർമു നാളെ തിരുവനന്തപുരത്തേയും.

ശംഖുമുഖത്ത് നാളെ വൈകുന്നേരം 4.30 മുതൽ നടക്കുന്ന നാവികാഭ്യാസ പ്രകടനങ്ങളിൽ രാഷ്ട്രപതി മുഖ്യാതിഥിയായി പങ്കെടുക്കും. നാവികസേനാ ദിനാഘോഷത്തിനുള്ള ഒരുക്കങ്ങൾ തിരുവനന്തപുരത്ത് പൂർത്തിയായി. നാവികസേനാ മേധാവി അഡ്മിറൽ ദിനേഷ് കെ ത്രിപാഠി ആഘോഷ പരിപാടികൾക്ക് ആതിഥേയത്വം വഹിക്കും. പോർവിമാനങ്ങളുടേയും പോരാട്ട കപ്പലുകളുടേയും അഭ്യാസ പ്രകടനങ്ങൾക്ക് നാളെ ശംഖുമുഖം സാക്ഷ്യം വഹിക്കും. നാളെ തിരുവനന്തപുരത്ത് ലോക്ഭവനിൽ തങ്ങുന്ന രാഷ്ട്രപതി മറ്റനാൾ രാവിലെ ഡൽഹിക്ക് മടങ്ങും.



NAVY DAY- TRAFFIC TVM

നാവികദിനാഘോഷത്തോടനുബന്ധിച്ച് നാളെ തിരുവനന്തപുരം നഗരത്തിൽ ഗതാഗത നിയന്ത്രണം ഏർപ്പെടുത്തും. ഉച്ചയ്ക്ക് 12 മണി മുതലാണ് നിയന്ത്രണം. നാവിക ദിനാഘോഷത്തിൽ പങ്കെടുക്കുന്നതിനായി ശംഖുമുഖം, വെട്ടുകാട് ഭാഗത്തേക്ക് പാസ്സ് അനുവദിച്ചിട്ടുള്ള വാഹനങ്ങൾക്ക് മാത്രമേ പ്രവേശനം ഉണ്ടായിരിക്കൂ എന്ന് സിറ്റി ട്രാഫിക് പൊലീസ് അറിയിച്ചു.



SIR - SUPREME COURT

കേരളത്തിൽ എസ്എആർ നടപടികൾ തുടരാമെന്ന് സുപ്രീംകോടതി. എന്യൂമറേഷൻ ഫോമുകൾ സമർപ്പിക്കുന്നതിനുള്ള സമയപരിധി നീട്ടണമെന്ന

സംസ്ഥാനത്തിന്റെ ആവശ്യത്തിൽ, കേന്ദ്ര തിരഞ്ഞെടുപ്പ് കമ്മീഷൻ രണ്ട് ദിവസത്തിനകം തീരുമാനമെടുക്കണമെന്നും കോടതി നിർദ്ദേശിച്ചു. തദ്ദേശതിരഞ്ഞെടുപ്പ് നടക്കുന്ന സാഹചര്യത്തിൽ സമയപരിധി നീട്ടണമെന്ന ആവശ്യം ന്യായമാണെന്നും ചീഫ് ജസ്റ്റിസ് ഉൾപ്പെട്ട ബെഞ്ച് നീരീക്ഷിച്ചു. ഫോമുകൾ സമർപ്പിക്കുന്നതിനുള്ള സമയപരിധി ഡിസംബർ 4 ൽ നിന്നും 11 ലേക്ക് ഇതിനകം നീട്ടിയ തായി തിരഞ്ഞെടുപ്പ് കമ്മീഷൻ കോടതിയെ അറിയിച്ചു. തിരഞ്ഞെടുപ്പ് ചുമതലയുള്ള ഉദ്യോഗസ്ഥർക്ക് ഫോമുകൾ അപ്ലോഡ് ചെയ്യാൻ മതിയായ സമയം നൽകണമെന്നും സുപ്രീംകോടതി വ്യക്തമാക്കി.



SIR UPDATION - KERALA

കേരളത്തിൽ ഇതുവരെ ഡിജിറ്റൈസ് ചെയ്ത ഫോമുകളുടെ എണ്ണം രണ്ടു കോടി 47 ലക്ഷത്തി 14,494 ആയതായി മുഖ്യ തിരഞ്ഞെടുപ്പ് ഓഫീസർ രത്നാ യു കേൽക്കർ. ആകെ വിതരണം ചെയ്ത ഫോമുകളുടെ 88.74 ശതമാന മാണിത്. നഗരപ്രദേശങ്ങളിൽ നിന്നുള്ള ഫോമുകൾ എത്രയും വേഗം പൂരിപ്പിച്ച് ബിഎൽ ഒ മാറെ ഏല്പിക്കണമെന്നും അദ്ദേഹം അഭ്യർത്ഥിച്ചു.



GUJ- RAJNATH SINGH (INTRO)

സർദാർ വല്ലഭ് ഭായ് പട്ടേൽ എല്ലാ രാഷ്ട്രീയ നേതാക്കൾക്കും പ്രചോദനമാണെന്ന് രാജ്യരക്ഷാ മന്ത്രി രാജ്നാഥ് സിംഗ്. സർക്കാർ സർദാർ പട്ടേലിന്റെ മൂല്യങ്ങൾ പിന്തുടർന്ന് ജനങ്ങളുടെ വിശ്വാസം വീണ്ടെടുത്തു എന്നും അദ്ദേഹം പറഞ്ഞു. വധോദരയിലെ സദ്ലി ഗ്രാമത്തിൽ

നടന്ന സർക്കാർ ഗാഥ പരിപാടിയെ അഭിസംബോധന ചെയ്യുകയായിരുന്നു അദ്ദേഹം. നവംബർ 26 ന് കരംസാദിൽ നിന്ന് ആരംഭിച്ച ദേശീയ പദയാത്ര ഡിസംബർ 6 ന് ഏകതാ പ്രതിമയിൽ സമാപിക്കും.

(Voice)



KASHI TAMIL SANGAMAM

കാശി തമിഴ് സംഗമത്തിന്റെ നാലാം പതിപ്പിന് ഉത്തർപ്രദേശിലെ വാരാണസിയിൽ തുടക്കമായി. കേന്ദ്ര വിദ്യാഭ്യാസ മന്ത്രി ധർമേന്ദ്ര പ്രധാനും ഉത്തർപ്രദേശ് മുഖ്യമന്ത്രി യോഗി ആദിത്യനാഥും ചേർന്ന് പരിപാടിയുടെ ഉദ്ഘാടനം നിർവഹിച്ചു. രാജ്യത്തിന്റെ ഉത്തര - ദക്ഷിണ ഭാഗങ്ങൾ തമ്മിലുള്ള ബന്ധം ശക്തിപ്പെടുത്തുകയാണ് സംഗമത്തിന്റെ ലക്ഷ്യം. ഈ മാസം 15 വരെ നീണ്ടു നിൽക്കുന്ന സംഗമത്തിൽ വിദ്യാർത്ഥികൾ, എഴുത്തുകാർ തുടങ്ങി തമിഴ്നാട്ടിൽ നിന്നുള്ള 1,400 ലേറെ പ്രതിനിധികൾ പങ്കെടുക്കുന്നുണ്ട്.



PM - TAMIL SANGAMAM

കാശി തമിഴ് സംഗമത്തിന് പ്രധാനമന്ത്രി നരേന്ദ്ര മോദി ആശംസകൾ നേർന്നു. ഏക ഭാരതം, ശ്രേഷ്ഠ ഭാരതം എന്ന ആശയത്തിന്റെ ചൈതന്യം വർദ്ധിപ്പിക്കുന്നതാണ് പരിപാടിയെന്ന് അദ്ദേഹം സമൂഹ മാധ്യമത്തിൽ കുറിച്ചു.



RS-MANIPUR BILL

മണിപ്പൂർ ചരക്ക് സേവന നികുതി (രണ്ടാം ഭേദഗതി) ബിൽ, 2025 പാർലമെന്റ് പാസാക്കി. ചർച്ചയ്ക്ക് ശേഷം രാജ്യസഭ ഇന്ന് ബിൽ ലോക്സഭയ്ക്ക് തിരിച്ചയച്ചു. ധനകാര്യ സഹമന്ത്രി പങ്കജ് ചൗധരിയാണ് സഭയിൽ ബിൽ അവതരിപ്പിച്ചത്. 2017 ലെ മണിപ്പൂർ ചരക്ക് സേവന നികുതി നിയമം ഭേദഗതി ചെയ്യാൻ ലക്ഷ്യമിടുന്ന ബിൽ ലോക്സഭ നേരത്തെ പാസാക്കിയിരുന്നു.



LS - QUESTIONS

2025-26 സാമ്പത്തിക വർഷത്തിൽ മഹാത്മാഗാന്ധി ദേശീയ ഗ്രാമീണ തൊഴിലുറപ്പ് പദ്ധതിയ്ക്ക് കീഴിൽ സംസ്ഥാനങ്ങൾക്കും കേന്ദ്രഭരണ പ്രദേശങ്ങൾക്കും 68,393 കോടി രൂപ സർക്കാർ അനുവദിച്ചതായി കേന്ദ്ര കൃഷി മന്ത്രി ശിവരാജ് സിംഗ് ചൗഹാൻ . ഇതിൽ 57,853 കോടി രൂപ വേതനത്തിനും 10,540 കോടി രൂപ കാര്യനിർവ്വഹണത്തിനുമാണ് അനുവദിച്ചിരിക്കുന്നത്. വേതനം നേരിട്ടുള്ള ആനുകൂല്യ കൈമാറ്റ സംവിധാനം വഴി ഗുണഭോക്താക്കളുടെ അക്കൗണ്ടുകളിലേക്ക് സർക്കാർ നേരിട്ട് ക്രെഡിറ്റ് ചെയ്യുന്നുണ്ടെന്നും അദ്ദേഹം ലോക്സഭയെ രേഖാമൂലം അറിയിച്ചു.



SCINDIA-SANCHAR SATHI (Intro)

സൈബർ തട്ടിപ്പുകൾ തടയുന്നതിനും ടെലികോം സൈബർ സുരക്ഷ ഉറപ്പാക്കുന്നതിനുമാണ് സഞ്ചാർ സാമി ആപ്പ് എന്ന് കേന്ദ്രമന്ത്രി ജ്യോതിരാദിത്യ സിന്ധ്യ. എന്നാൽ ഉപയോക്താക്കൾക്ക് എപ്പോൾ വേണമെങ്കിലും മൊബൈൽ ഫോണിൽ നിന്ന് സഞ്ചാർ സാമി ആപ്പ്

നീക്കം ചെയ്യാമെന്നും, അത് ഇല്ലാതെ ചെയ്യണോ വേണ്ടയോ എന്നത് തീരുമാനിക്കാമെന്നും അദ്ദേഹം വ്യക്തമാക്കി. ഉപഭോക്താക്കളെ സഹായിക്കുകയും അവരുടെ സുരക്ഷ ഉറപ്പാക്കുകയും ചെയ്യേണ്ടത് സർക്കാരിന്റെ കടമയാണെന്ന് അദ്ദേഹം ആവർത്തിച്ചു. പാർലമെന്റിന് പുറത്ത് മാധ്യമപ്രവർത്തകരോട് സംസാരിക്കുകയായിരുന്നു അദ്ദേഹം.
(ഹോൾഡ്)



SC - BRAHMOS KERALA

ബ്രഹ്മോസ് എയ്റോസ്പേസിനായി തിരുവനന്തപുരത്തെ തുറന്ന ജയിലിന്റെ സ്ഥലം അനുവദിക്കാൻ കേരള സർക്കാരിന് സുപ്രീം കോടതിയുടെ അനുമതി. ജയിലുകളിലെ തിരക്ക്, തടവുകാരുടെ പുനരധിവാസം തുടങ്ങിയവ സംബന്ധിച്ച ഹർജി പരിഗണിക്കവെയാണ് പരാമർശം. തുറന്ന ജയിലിന്റെ 180 ഏക്കർ ഭൂമി ബ്രഹ്മോസിനും 45 ഏക്കർ സശസ്ത്ര സീമ ബലിനും 32 ഏക്കർ ദേശീയ ഫോറസ്റ്റിക് സയൻസ് ലബോറട്ടറി സ്ഥാപിക്കാനും വിട്ടു നൽകാമെന്ന് കോടതി അറിയിച്ചു. മൊത്തം 257 ഏക്കറാണ് കേന്ദ്ര സർക്കാരിന് കൈമാറുക.



CRICKET

ഇന്ത്യ - ദക്ഷിണാഫ്രിക്ക ഏകദിന ക്രിക്കറ്റ് പരമ്പരയിലെ രണ്ടാം മത്സരം നാളെ റായ്പുരിൽ. റാഞ്ചിയിൽ നടന്ന ആദ്യ കളിയിൽ ദക്ഷിണാഫ്രിക്കയെ 17 റൺസിന് പരാജയപ്പെടുത്തിയതിന്റെ ആത്മവിശ്വാസത്തിലാണ് ടീം ഇന്ത്യ.



ELECTION - HOLIDAY

സംസ്ഥാനത്ത് തദ്ദേശ തിരഞ്ഞെടുപ്പിനുള്ള പ്രചാരണം പുരോഗമിക്കുന്നു. പരമാവധി വോട്ടർമാരെ നേരിൽ കണ്ട് വോട്ട് അഭ്യർത്ഥിക്കുന്ന തിരക്കിലാണ് സ്ഥാനാർത്ഥികൾ. തദ്ദേശ തിരഞ്ഞെടുപ്പ് നടക്കുന്ന 9നും 11നും സംസ്ഥാനത്ത് പൊതു അവധി പ്രഖ്യാപിച്ചു. വോട്ടെടുപ്പ് നടക്കുന്ന ദിവസം അതാതു ജില്ലകളിലെ എല്ലാ സർക്കാർ ഓഫീസുകൾക്കും വിദ്യാഭ്യാസ സ്ഥാപനങ്ങൾക്കും വാണിജ്യ സ്ഥാപനങ്ങൾക്കും വേതനത്തോടെയുള്ള അവധിയാണ് അനുവദിച്ചിട്ടുള്ളത്. 9ന് തിരുവനന്തപുരം മുതൽ എറണാകുളം വരെയുള്ള ജില്ലകൾക്കും, 11ന് തൃശ്ശൂർ മുതൽ കാസർഗോഡ് വരെയുള്ള ജില്ലകൾക്കുമാണ് അവധി.



OPERATION SAGAR BANDHU

ദിത്വ ചുഴലിക്കാറ്റ് നാശം വിതച്ച ശ്രീലങ്കയ്ക്കായുള്ള ഇന്ത്യയുടെ രക്ഷാ ദൗത്യം, ഓപ്പറേഷൻ സാഗർ ബന്ധു തുടരുന്നു. കൊളംബോയിൽ നിന്ന് വ്യോമസേനാ വിമാനമായ IFC 1875 ൽ മന്ദാരം നുവാരയിലേ ദുരിതബാധിതർക്ക് 2,000 കിലോഗ്രാം ദുരിതാശ്വാസ സാമഗ്രികൾ എത്തിച്ചു. ഇരുങ്ങുവട്ട, കോട്മല തുടങ്ങിയ ഇടങ്ങളിൽ കൂടുങ്ങിയ വിദേശ പൗരന്മാർ ഉൾപ്പെടെയുള്ളവരെ ഇന്ത്യൻ ദൗത്യ സംഘം രക്ഷപെടുത്തി. വെള്ളപ്പൊക്കവും മണ്ണിടിച്ചിലും ഉണ്ടായ പ്രദേശങ്ങളിൽ എൻ ഡിആർഎഫ് സംഘങ്ങളുടെ രക്ഷാപ്രവർത്തനവും തുടരുകയാണ്.



REMLIN SPOX BRIEFING

റഷ്യൻ പ്രസിഡന്റ് വ്ളാഡിമിർ പുടിൻറെ ഇന്ത്യാ സന്ദർശനത്തിനായി റഷ്യ ആകാക്ഷയോടെ കാത്തിരിക്കുകയാണെന്ന് ക്രെംലിൻ വക്താവ് ദിമിത്രി പെസ്കോവ്. റഷ്യൻ പ്രസിഡന്റിൻറെ സന്ദർശന അജണ്ടയിൽ S-400 വ്യോമ പ്രതിരോധ സംവിധാനവും അത്യാധുനിക Su 57 പോർ വിമാനങ്ങളും സുപ്രധാനമാണെന്നും അദ്ദേഹം പറഞ്ഞു. ഡൽഹിയിൽ സ്പുട്നിക് വാർത്താ ഏജൻസി സംഘടിപ്പിച്ച ഒരു ഓൺലൈൻ മാധ്യമ സമ്മേളനത്തെ അഭിസംബോധന ചെയ്യുകയായിരുന്നു അദ്ദേഹം.

